



Oruc Hüseyn oğlu Qoşqarlı 1909-cu il avqust ayının 4-də Gəncə şəhərində Bağbanlar məhəlləsində anadan olmuşdur. İlk təhsilini Gəncədəki 7 sayılı orta məktəbdə aldıqdan sonra, Gəncə Pedaqoji Texnikumunda təhsilini davam etdirmişdir. Oruc Qoşqarlı daha sonra 1930-1931-ci illərdə Tiflis Zaqafqaziya Piyada Hərbi məktəbində oxumuşdur. 1933-1936-cı illərdə isə Oruc Qoşqarlı Frunze adına Hərbi Akademiyada təhsilini artırmışdır. 1939-cu ildə Oruc Qoşqarlı hərbi xidmətə çağırılmış və bir il dəstə komandiri işləmişdir.

İkinci Dünya Müharibəsinin ilk günlərindən ön cəbhədə, Krım və 4-cü Ukrayna cəbhəsində alay ştab reisi, alay komandiri vəzifəsində olmuşdur (1941-1944). Oruc Qoşqarlı ağır döyüşlərdə iki ağır yara, bir zədə almış və müalicə olunaraq İranda hərbi xidmətini davam etdirmişdir (1944-1945). Daha sonra Ukraynanın Xarkov və Bakı şəhərlərində hərbi təlimatçı, müəllim kimi vəzifələrdə çalışmışdır (1945-ci ildən). Bir müddət sonra xəstəliyi ilə əlaqədar olaraq ordudan tərxis olunmuş və Gəncəyə qayıtmışdır.

Oruc Qoşqarlı ədəbi yaradıcılığa 1931-ci ildən şerlə başlamışdır. 1940-cı ildə Azərbaycan Yazıçılar Birliyinin üzvü olmuşdur. 1945-ci ildən sonra «Kerçə yol» povestini, «Qaynar bulaq» kino ssenarisini, «General Karbişev» poemasını və sair oçerkləri qələmə almışdır. 1946-cı ildə Azərbaycan Yazıçılar İttifaqının Gəncə bölməsinin məsul katibi vəzifəsində işləmişdir. Qoşqarlı dövrü mətbuatda da vaxtaşırı çıxış edirdi. Üç döyüş ordeni, 13 medalla təltif olunmuşdur.

Oruc Hüseyn oğlu Qoşqarlı 1989-cu ilin noyabr ayının 25-də Bakı şəhərində vəfat etmişdir.